

Pangike Pule Fakafonua ‘o Tonga
Fanongonongo
18 Tisema 2009

Na'e fakaha 'e he Kovana 'o e Pangike Pule, Siosi Cocker Mafi, na'e fakatokanga'i 'e he Poate 'a e Pangike Pule 'i he'ene fakataha 'i he 'aho ni 'a e hokohoko atu 'a e holo 'i he ngaahi ngaue faka'ekonomika pea mo e ngaahi faingata'a 'oku fehangahangai mo e kau no 'i he totongi fakafoki 'enau ngaahi no.

Na'e fakakaukau'i 'e he Poate 'a e kau Talekita 'i he fengau'e'aki fakataha mo e Kautaha 'a e Ngaahi Pangike 'i Tonga ha ngaahi founa ke faka'ai'ai 'a e ngaahi pangike ke tokoni ki he'enau kau kasitoma lolotonga 'a e taimi faingata'a ko eni. Na'e fakahoko ha ngaahi liliu 'e he Poate ki he'ene fokotu'utu'u ngaue fakapa'anga pea tali 'a e ngaahi founa ngaue ke tokoni ki hono holoki 'e he ngaahi pangike 'a e ngaahi totongi tupu koe'uhi ke tokoni kiate kinautolu 'oku faingata'a'ia fakapa'anga pea mo faka'ai'ai 'a e no fakapotopoto ki he ngaahi ngaue faka'ekonomika. Na'e kau heni hono holoki 'o e pa'anga talifaki kuopau ke fakahu 'e he ngaahi pangike 'i he Pangike Pule mei he peseti 'e 10 ki he peseti 'e 5 pea mo fakangatangata 'a e faikehekehe 'i he tu'unga 'o e fakafetongi pa'anga muli fakatau mai mo fakatau atu 'o kamata 'i 'Aokosi 2009.

Na'e tali 'e he Poate 'i he'ene fakataha 'i he 'aho 24 'o Novema 2009 'a e liliu ki he 'ene fokotu'utu'u ngaue, ke malava 'o totongi 'a e peseti 'e 1 ki he palanisi 'o e 'akauni ngaue 'a e ngaahi pangike 'oku laka hake 'i he pa'anga 'e \$1 miliona 'o kamata mei he 'aho 4 'o Sanuali 2010. Na'e fakahoko 'a e tu'utu'uni ko eni ke toe holoange 'a e ngaahi totongi tupu pea faka'ai'ai 'a e ngaahi ngaue faka'ekonomika. Koe'uhi koe fokotu'utu'u ngaue koeni, na'e tali leva 'e he Pangike ANZ mo e Westpac Pangike 'o Tonga ke holoki 'ena totongi tupu ki he ngaahi no 'aki 'a e peseti 'e 0.25 'o kamata 'i he 'aho 4 'o Sanuali 2010. Kuo fakaha 'e he ongo pangike ni 'a 'ena fie ngaue fakataha mo e kau kasitoma 'oku nau lolotonga faingata'a'ia 'i he totongi fakafoki 'enau ngaahi no. 'Oku fakalotolahi atu 'a e Pangike Pule kiate kinautolu 'oku nau lolotonga faingata'a'ia 'i he totongi fakafoki ho'omou ngaahi no ke mou fetu'utaki ki homou ngaahi pangike 'i he vave taha ke fai ha talanoa ki ha founa 'e malava ke tokoni'i ai kimoutolu.

Na'e toe fakamamafa'i 'e he Kovana, Siosi Mafi, 'e kei hokohoko atu aipe 'a e fakahoko fatongia 'a e Pangike Pule 'o fakatefito 'i he'ene ngaahi tefito'i taumu'a ngaue ke pukepuke ke ma'uma'uluta 'a e tu'unga fakapa'anga fakalotofonua mo fakatu'apule'anga, pea mo langa hake ha founa fakapa'anga 'oku malu mo lelei.

Ki hono ngaahi fakaikiiki, kataki 'o fetu'utaki ki he:

Pangike Pule Fakafonua 'o Tonga, Hala Salote, Nuku'alofa
Telefoni: (676) 24-057, email: nrbt@reservebank.to